

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀ ರಂಗನಾಥದಿವ್ಯಮಣಿಪಾದುಕಾಭ್ಯಾಂ ನಮಃ

ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ
ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು
ಶ್ರೀರಂಗನಾಥಪಾದುಕಾಸಹಸ್ರೇ

॥ ಸನ್ನಿವೇಶಪದ್ಧತಿಃ ಪಂಚವಿಂಶೀ ॥

This document has been prepared by

Sunder Kidāmbi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕನ್

His Holiness śrīmad āṇḍavan śrīraṅgam

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀ ರಂಗನಾಥದಿವ್ಯಮಣಿಪಾದುಕಾಭ್ಯಾಂ ನಮಃ

|| ಸನ್ನಿವೇಶಪದ್ಧತಿಃ ಪಂಚವಿಂಶೀ ||

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಅಣೋರಣೀಯಸೀಂ ವಿಷ್ಣೋಃ ಮಹತೋಽಪಿ ಮಹೀಯಸೀಂ |
ಪ್ರಪದ್ಯೇ ಪಾದುಕಾಂ ನಿತ್ಯಂ ತತ್ಪದೇನೈವ ಸಮ್ಮಿತಾಂ || 25.1 ||

ಪ್ರತಿತಿಷ್ಠತಿ ಪಾದಸಂಮಿತಾಯಾಂ

ತ್ವಯಿ ನಿತ್ಯಂ ಮಣಿಪಾದುಕೇ ! ಮುಕುಂದಃ |

ಇತರೇ ತು ಪರಿಚ್ಛದಾಸ್ತ ಏತೇ

ವಿಭವವ್ಯಂಜನಹೇತವೋ ಭವಂತಿ || 25.2 ||

ತವ ರಂಗನರೇಂದ್ರಪಾದರಕ್ಷೇ !

ಪ್ರಕೃತಿಃ ಸನ್ನಪಿ ಭಕ್ತಿಪಾರತಂತ್ರ್ಯಾತ್ |

ಭವತೀಂ ವಹತೀವ ಪನ್ನಗೇಂದ್ರಃ

ಪ್ರಥಿತಸ್ವಸ್ತಿಕಲಕ್ಷಣೈಃ ಶಿರೋಭಿಃ || 25.3 ||

ಪರಸ್ಯ ಪುಂಸಃ ಪದಸನ್ನಿವೇಶಾನ್

ಪ್ರಯುಂಜತೇ ಭಾವಿತಪಂಚರಾತ್ರಾಃ |

ಅಘಪ್ರತೀಪಾನಪದಿಶ್ಯ ಪುಂತ್ರ್ಯಾನ್

ಅಂಗೇಷು ರಂಗೇಶಯಪಾದುಕೇ ! ತ್ವಾಂ || 25.4 ||

ವಿಮೃಶ್ಯ ರಂಗೇಂದ್ರಪತಿಂವರಾಯಾಃ

ಶ್ರುತೇಃ ಸ್ಥಿತಾಂ ಮೂರ್ಧನಿ ಪಾದುಕೇ ! ತ್ವಾಂ |

ಬದ್ಧಂತಿ ವೃದ್ಧಾಃ ಸಮಯೇ ವಧೂನಾಂ
ತ್ವನ್ಮುದ್ರಿತಾನ್ಯಾಭರಣಾನಿ ಮೌಳೌ || 25.5 ||

ವಹಂತಿ ರಂಗೇಶ್ವರಪಾದರಕ್ಷೇ !
ದೀರ್ಘಾಯುಷಾಂ ದರ್ಶಿತಭಕ್ತಿಬಂಧಾಃ |
ಆಶಾಧಿಪಾನಾಮವರೋಧನಾರ್ಯಃ
ತ್ವನ್ಮುದ್ರಿಕಾಂ ಮಂಗಳಹೇಮಸೂತ್ರೈಃ || 25.6 ||

ವ್ಯೂಹಕ್ರಮೇಣ ಪ್ರಥಿತಾರಮಗ್ರೇ
ಸಂದರ್ಶಯಂತೀಂ ಮಣಿಪಾದುಕೇ ! ತ್ವಾಂ |
ಪಾತುಂ ತ್ರಿಲೋಕೀಂ ಪದಪದ್ಮಭಾಜಂ
ಸೌದರ್ಶನೀಂ ಶಕ್ತಿಮವೈಮಿ ಶೌರೇಃ || 25.7 ||

ಬದ್ಧಾಸಿಕಾ ಕನಕಪಂಕಜಕರ್ಣಿಕಾಯಾಂ
ಮಧ್ಯೇ ಕೃಶಾ ಮುರರಿಪೋರ್ಮಣಿಪಾದುಕೇ ! ತ್ವಂ |
ಸಂದೃಶ್ಯಸೇ ಸರಸಿಜಾಸನಯಾ ಗೃಹೀತಂ
ರೂಪಾಂತರಂ ಕಿಮಪಿ ರಂಗವಿಹಾರಯೋಗ್ಯಂ || 25.8 ||

ಮಾನೋಚಿತಸ್ಯ ಮದಧೀನಜನಸ್ಯ ನಿತ್ಯಂ
ಮಾ ಭೂದತಃ ಕೃಪಣತೇತಿ ವಿಚಿಂತಯಂತ್ಯಾ |
ಬಂದೀಕೃತಂ ಧ್ರುವಮವೈಮಿ ವಲಗ್ನದೇಶೇ
ಕಾರ್ಶ್ಯಂ ತ್ವಯಾ ಕಮಲಲೋಚನಪಾದರಕ್ಷೇ ! || 25.9 ||

ಮಧ್ಯೇ ಕೃಶಾಮುಭಯತಃ ಪ್ರತಿಪನ್ನವೃದ್ಧಿಂ
ಮನ್ಯೇ ಸಮೀಕ್ಷ್ಯ ಭವತೀಂ ಮಣಿಪಾದರಕ್ಷೇ ! |
ನಿತ್ಯಂ ಮುಕುಂದಪದಸಂಗಮವಿಪ್ರಯೋಗೌ
ನಿಶ್ಚಿನ್ವತೇ ಕೃತಧಿಯಃ ಸುಖದುಃಖಕಾಷ್ಠಾಂ || 25.10 ||

ರಂಗೇಶಿತುಶ್ಚರಣಪಂಕಜಯೋರ್ಭಜಂತೀ
ರಕ್ಷಾಪ್ರಸಾಧನವಿಕಲ್ಪಸಹಾಮವಸ್ಥಾಂ |

ಮಾನ್ಯಾಕೃತಿನಿವಿಶಸೇ ಮಣಿಪಾದರಕ್ಷೇ !
ಮಧ್ಯೇ ಪರಿಚ್ಛದವಿಭೂಷಣವರ್ಗಯೋಸ್ತ್ವಂ || 25.11 ||

ಅಂಗಾಂತರೇಷು ನಿಹಿತಾನ್ಯಖಿಲಾನಿ ಕಾಮಂ
ಪರ್ಯಾಯಕಲ್ಪನಸಹಾನಿ ವಿಭೂಷಣಾನಿ |
ನಿತ್ಯಂ ಮುಕುಂದಪದಪದ್ಮತಲಾನುರೂಪಂ
ನೈಪಥ್ಯಮಂಬ ! ಭವತೀ ನಯನಾಭಿರಾಮಂ || 25.12 ||

ಯೇ ನಾಮ ಭಕ್ತಿನಿಯತೈಸ್ತವ ಸನ್ನಿವೇಶಂ
ನಿವಿಶ್ಯ ನೇತ್ರಯುಗೈರ್ನ ಭಜಂತಿ ತೃಪ್ತಿಂ |
ಕಾಲಕ್ರಮೇಣ ಕಮಲೇಕ್ಷಣಪಾದರಕ್ಷೇ !
ಪ್ರಾಯೇಣ ತೇ ಪರಿಣಮಂತಿ ಸಹಸ್ರನೇತ್ರಾಃ || 25.13 ||

ಪದಮಪ್ರಮಾಣಮಿತಿ ವಾದಿನಾಂ ಮತಂ
ಮಧುಜಿತ್ಪದೇ ಮಹತಿ ಮಾಸ್ಮ ಭೂದಿತಿ |
ವ್ಯದಪಾದಿ ತಸ್ಯ ಚರಣಾವನಿ ! ತ್ವಯಾ
ನಿಗಮಾತ್ಮನಸ್ತವ ಸಮಪ್ರಮಾಣತಾ || 25.14 ||

ಅಪ್ರಭೂತಮಭವಜ್ಜಗತ್ತಯಂ
ಯಸ್ಯ ಮಾತುಮುದಿತಸ್ಯ ಪಾದುಕೇ ! |
ಅಪ್ರಮೇಯಮಮಿತಸ್ಯ ತತ್ಪದಂ
ನಿತ್ಯಮೇವ ನನು ಸಮ್ನಿತಂ ತ್ವಯಾ || 25.15 ||

ಆಲವಾಲಮಿವ ಭಾತಿ ಪಾದುಕೇ !
ಪಾದಪಸ್ಯ ಭವತೀ ಮಧುದ್ವಿಷಃ |
ಯತ್ಸಮೀಪವಿನತಸ್ಯ ಶೂಲಿನಃ
ಸಾರಿಣೀ ಭವತಿ ಮೌಳಿನಿಮ್ಮಗಾ || 25.16 ||

ಮೋದಮಾನಮುನಿಬೃಂದಷಟ್ಪದಾ
ಭಾತಿ ಮುಕ್ತಿಮಕರಂದವರ್ಷಿಣೀ |

ಕಾಽಪಿ ರಂಗನೃಪತೇಃ ಪದಾಂಬುಜೇ

ಕರ್ಣಿಕಾ ಕನಕಪಾದುಕಾಮಯೀ || 25.17 ||

ಯುಗಪದನುವಿಧಾಸ್ಯನ್ ಯೌವತಂ ತುಲ್ಯರಾಗಂ

ಯದುಪತಿರಧಿಚಕ್ರೇ ಯಾವತೋ ರೂಪಭೇದಾನ್ |

ತದಿದಮತಿವಿಕಲ್ಪಂ ಬಿಭೃತೀ ಸನ್ನಿವೇಶಂ

ತವ ಖಲು ಪದರಕ್ಷೇ ! ತಾವತೀ ಮೂರ್ತಿರಾಸೀತ್ || 25.18 ||

ತತ್ತದ್ವೃತ್ತೀರನುಗುಣತಯಾ ವಾಮನೀಂ ವ್ಯಾಪಿನೀಂ ವಾ

ಪ್ರಾಪ್ತೇ ರಂಗಪ್ರಥಿತವಿಭವೇ ಭೂಮಿಕಾಂ ಸೂತ್ರಧಾರೇ |

ಮನ್ಯೇ ವಿಶ್ವಸ್ಥಿತಿಮಯಮಹಾನಾಟಿಕಾಂ ನೇತುಕಾಮಾ

ನಾನಾಸಂಸ್ಥಾ ಭವತಿ ಭವತೀ ಪಾದುಕೇ ! ನರ್ತಕೀವ || 25.19 ||

ಮಾನೇ ಪರಂ ಸಮಾನೇ ಪ್ರತ್ಯಕ್ಷೇಣಾಗಮೇನಾಪಿ |

ಹರಿಚರಣಸ್ಯ ತವಾಪಿ ತು ವೈಷಮ್ಯಂ ರಕ್ಷ್ಯರಕ್ಷಕತ್ವಾಭ್ಯಾಂ || 25.20 ||

|| ಇತಿ ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ

ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು

ಶ್ರೀರಂಗನಾಥಪಾದುಕಾಸಹಸ್ರೇ ಸನ್ನಿವೇಶಪದ್ಧತಿಃ ಪಂಚವಿಂಶೀ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |

ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||